



■ Məhəmməd Nuri

QƏZƏLLƏR

Lalə olubdur, ey gül, eşqində bağırı dağlı,
Bir qırmızı çadırdır, daim qara-qonağlı.

Hər dəm deyər acı söz, ay canla ver cavabın,
Bəlkə, bizə acıyar, ey dil, o bal dodağlı.

Yandım sənin odunda, Tuba mənə odundur,
Ey sərvqəd, mənimçün cənnət deyil marağlı.

Gah qarə zülfün etdim, gah da o ay üzün vəsf,
Ömrümdə səbt olundu günlər qaralı-ağlı.

Bağlar məni saçın, ey ahugözüm, əlindən
Bir ov qaçarmı, olsa daim ayağı bağlı?

Bağlandım eşqinə ta, dağlandı qarə bağrım,
Ey lalə, dağlısanmı, yainki qarəbağlı?

Bir şəm'tək alışdı, söndü deyərsən, ey dost,
Nurini axtararsan gündüz əli çırağlı.

* * *

Könül ləbindən olurkən xərəb bilməmişəm,
Nedim, mey içməmişəm, mən şərəb bilməmişəm.

O məst gözlərin aram ta könüldə tutub,
Xumar xəstətek aramü xab bilməmişəm.

Hərimi-vəslinə napak girmək istəmişəm,
Bağışla, bilməmişəm, ey cənab, bilməmişəm.

Gözüm ziyası yolun toprağı, günü sənsiz
Türab bilmişəmü afitab bilməmişəm.

Nə sehrdir, burular, gəh də pər açar zülfün,
İlanı eylər imişsən qürab bilməmişəm.

Behişt bilmişəm, ey huri, kuyini daim,
Nələr ki çəkmişəm orda, əzab bilməmişəm.

Özüm zəif bilib əşk tökmüşəm, Nuri,
Edərmişəm bu qədər cövrə tab, bilməmişəm.

* * *

Ayla günün bir olmağıdır həşr əlaməti,
Gün söylədim o mahə, qopartdı qiyaməti.

Ol mah zülmət içrə məni qoydu, ey fələk,
Dövrünün budurmu, a zalim, ədaləti?

Zülfün tutub dəhaninə varsam, əcəb deyil,
Bir rahdır diraz ki, yoxdur nihayəti.

Zahid, meyın həmişə gətir hörmətin, oxu,
Fərz eyləyibdi nəss ilə Allah bu hörməti.

Zülfündə itmişəm, saçaram göz yaşı, gecə
Ulduzlar ilə yolçu tapar istiqaməti.

Göydənmi düşmüşən, nədir, ey mah, bu əda?
Görsənməyib hələ fələkin səntək afəti.

Kuyində əşk tökməyə verməz aman rəqib,
Qaldı gözündə Nurinin, ey sərv, həsrəti.

* * *

Nə zaman yadıma ol qarəgözün qaşı düşər,
Qaralar qaş, gözümdən qara göz yaşı düşər.

Bu nə rəftardır, ey kirpiyi ox, qaşları yay?
Nəzər etsən bizə bir, xəncərinin qaşı düşər?

Görübən cənnəti rəyadə unutmuş üzünü,
Zahidin yadına Quran, görə gər aşı, düşər?

Hamı səndən dilər, ey büt, diləyin, mənə səni,
Onların başına daş-qaş, mənə çöl daşı düşər.

Sadə və yaxşı qəzəl, Nuri, çətindir yazmaq,
Sanma ki, bu həvəsə hər qələmi naşı düşər.

* * *

Can çəkdi müsəvvir rüxi-canani çəkində,
Yüz nəqs elədi ol məhi-tabani çəkində.

Gözdən töküben yaşı donub qaldı yerində,
Tərpənmedi ta ol bütü-xəndani çəkində.

Verdi həyəcan arizi-alindən axan tər,
Tökdü ərəq ol səhneyi-suzani çəkində.

Benzi qızarıb laləyə döndü, oluban məst
Düşdü yerə ol nərgisi-məstani çəkində.

Sındı qələmi, fırçasının muyi dağıldı,
Ol qaşı qələm, zülfü pərişani çəkində.

Düşdü quyuya gözləri, incəldi vücudi,
Ol incə dodağı, o zənəxdani çəkində.

Nuri, çəkəməz surəti-dildari müsəvvir,
Olmazmı, de, mat ol şəhi-xubani çəkində?

* * *

Ey könlüm edən qan ilə gülşən,
Bir dəm nola üz açıb da gülşən?

Gülşən bu xərəbə könlüm içrə,
Gülşən, olu bu xərəbə gülşən.

Gülşən, buna göz yaşımıdı bais,
Əbr ağlamasa, olurmu gül şən?

Gül xəndə edərsə xərə bir yol,
Gülşənlər olur həzarə gülxən.

Nurini gəl atma narə, ey gül,
Hər xərə açılma, sən ki gülşən.

* * *

Könlümün şirini ahu rəvişin etdi əsir,
O rəvişlə ki, sala çənginə ahunu şir.

Öylə məst oldu ki, çəkdikcə müsəvvir gözünü,
Qaşını sandı kaman, kirpigini çəkdi tir.

Dəhənin şövqü ilə zülfünü qıldım məskən,
Sakin ol, yox yerə etmə məni, ey büt, təkfir.

Yanar, ey arizi cənnət, bu hərəretilə qələm,
Sifəti-nari-fəraqın edə bilməz təhrir.

Sunmaz asan ləbi xəmrin bizə ol çeşmi xumar,
Yaş tök, ey göz, aparar çün hələ çox su bu xəmir.

Nə bilir dərđini ləbtəşnələrin zahidi-xüşk?
Nə qanır, ey ləbi sirab, acın halini sir?

Qılma, ey yar, məni xar bu əğyarə görə,
Etmə hər dılığır üçün Nurini, ey gül, dilgir.

* * *

Ey büt, uyqusunami girdi o canbəxş ləbin?
Qurudu cismi bütün ol gözü çıxmış rütəbin.

Açmaz, ey zülfü pərişan, telinin bir düyünün,
Cəm ola gər üləməvü fütəhasi ərəbin.

Neylərəm cənnəti, sənsiz nəmə lazım Tuba?
Sərvqəddim, deyiləm hamili bari-hətəbin.

Günə bənzətdi könül bənzini, torpaq başına,
Xakə etdi üzünü nisbət o alinəsəbin.

Et ləbaləb meyi-canbəxş ilə, saqi, qədəhi,
İbn Məryəm dəmidir qanı bu bintül-inəbin.

Zahid, adəmsən əgər, iç bunu, buğda suyudur,
O ərəqdır ki, bununçün vətənin satdı əbin.

Atdı əğyari, sana gəldi o yari-bimehr,
Nola gər gündüzə təğyir ola, ey Nuri, şəbin.

* * *

Deyirlə, xəstələrə ləlinin dəvası olur,
Əcəb dəvadi ki, kim görsə, mübtəlası olur.

Fələk salır gözüne ağ, ey məhi-bimehr,
Hər aşiqin ki, sənintək gözüqarası olur.

Vəfa gəl umma, könül, ömr novbaharından,
Sonu xəzan olanın sanma bir vəfası olur.

Həlaki-bülbülə güldür, tikan deyil bais
Ki, aşınayə edən cövrü aşınası olur.

Könül, gəl alinə ol gözlərin çox aldanma,
Olurmu rəhmi o kim, qan ilə qidası olur?

Əcəb deyil ki, tutar zülf o novcavan üzünü,
Üzündə, rəsmdi, hər gəncin əjdəhası olur.

Bu qədr umma o Şəhdən şəfaət, ey Nuri,
Qapı açıqsa, itin də abır-həyası olur.

* * *

Köçürtdü qürbətə yurdundan öz köçüm özümü,
Gətirdi düşməni ayağına öz qıçım özümü.

Vüsələ yetmək üçün keçməz özgə yol, ey yar,
Sənə qovuşmaq üçün mən gərək keçim özümü.

Murad qol-budaq atmaqsa eşq bağında,
Bu istək ilə gərəkdir kəsım-biçim özümü.

Öpüş qazanmaq üçün ta şəkər dodağından,
Gərək bir ağulu şərbət kimi içim özümü.

Bütün vücud mənə sənsən, özgə yox seçimim,
Özümdən, ey gözəlım, mən necə seçim özümü?

Saçanda, Nuri, o şəm özgə məclisində nur,
Dışarım özgəsini yandırır, içim özümü.